

వివిధ విభాగాలలో శిక్షణపొందిన సహాయకులకు

ఉద్యోగావకాశాల నిరాకరణ

సరేంద్రమోడీ నాయకత్వంలోని ఎన్డిఎ ప్రభుత్వం తాము రూపొందించిన 'మేక్ ఇన్ ఇండియా' పథకం గురించి ఘనంగా ప్రచారం చేసుకుంటోంది. ఈ పథకం నిరుద్యోగ యువజనులకు విస్తృత ఉద్యోగ అవకాశాలు కల్పిస్తుందని చెబుతున్నారు. నిరుద్యోగ యువతలో నైపుణ్యాభివృద్ధి కోసం ప్రత్యేక పథకాలను అమలుచేయటం ద్వారా వారందరికీ శిక్షణ గరపుతా మంటున్నారు. యువతలో నైపుణ్యాభివృద్ధి కార్యక్రమాన్ని చేపట్టేందుకు నైపుణ్యాభివృద్ధి మరియు పారిశ్రామిక మంత్రిత్వశాఖ అనేక ప్రైవేటు సంస్థలతో ఒప్పందాలు చేసుకుంటున్నది.

'మేక్ ఇన్ ఇండియా' పథకాన్ని సమర్థంగా అమలుచేసేందుకు, బడా పారిశ్రామిక అవసరాలను తీర్చేందుకుగాను అప్రోప్రియేట్ చట్టాన్ని ఎన్డిఎ ప్రభుత్వం సవరించింది కూడా. యువతలో నైపుణ్యాల చొరవను వెలికితీసి, మెరుగుచేసేందుకు వారికి శిక్షణ నిప్పించి, వారు మెరుగైన ఉద్యోగాలను పొందేందుకు సహకరించే బృహత్తర కార్యక్రమంగా తన నైపుణ్య అభివృద్ధి కార్యక్రమాన్ని ఎన్డిఎ ప్రభుత్వం ఘనంగా ప్రకటించుకుంటోంది. అలాగే, భారత దేశంలో శిక్షణ పొందిన నిపుణుల సంఖ్యను పెంచటమే తన లక్ష్యంగా ఎన్డిఎ పాలకులు పేర్కొంటున్నారు.

కానీ, ఘనమైన వారి ఈ ప్రకటనలన్నీ నీటి మూటలేననీ, నిరుద్యోగ యువతను వంచించేందుకు ప్రభుత్వమాడుతున్న నాటకాలేనని అర్థమౌతున్నది. వాస్తవానికి, పారిశ్రామిక యాజమాన్యాల అవసరాల కనుగుణంగా కారుచౌకగా ప్రైవేటురంగంలో కొద్దికాలం పనిచేయించుకునేందుకు అవసరమైన కాంట్రాక్టు కార్మికులను తయారుచేయటమే లక్ష్యంగా ఈ శిక్షణా కార్యక్రమాలు జరుగుతూ వస్తున్నాయి.

నిజానికి భారతదేశంలో తగిన శిక్షణ, క్షేత్రస్థాయి అనుభవం కలిగిన నైపుణ్య కార్మికులకు కొరత లేదు. ప్రభుత్వం ఈనాడు ప్రవచిస్తున్న విధంగా నిర్ణీత కాల వ్యవధిలో తమ నైపుణ్యాన్ని అభివృద్ధి చేసుకునే శిక్షణా కార్యక్రమాన్ని పూర్తిచేసుకున్న యువత కూడా ఏ పరిశ్రమల్లోనూ పర్మినెంటు కార్మికులుగా తీసుకోబడటంలేదు. 'ఆదర్శ ఉద్యోగ కల్పనదారులు'గా ఉంటాయని చెప్పుకుంటున్న ప్రభుత్వ సంస్థలు లేదా ప్రభుత్వ పరిశ్రమలు కూడా 'అప్రోప్రియేట్ సవరణ చట్టం - 2014' ప్రకారమైనప్పటికీ శిక్షణ పొందిన సహాయకుల హక్కులను మొండిగా నిరాకరిస్తున్నాయి. రాజధాని నిర్మాణంలో నిరుద్యోగ యువతకు ఉపాధి అవకాశాలు కల్పించేందుకు అనేకమందికి ఆశలు కల్పించి శిక్షణ తంతు ముగించిన తరువాత కూడా వారికెలాంటి ఉపాధి చూపకపోవటంతో, వారంతా సిఆర్డిఎ కార్యాలయం వద్ద ఆందోళనకు పూనుకున్న ఉదాహరణ ఇటీవలిదే. ఏమైనా దేశంలోని యువత శ్రమశక్తిని ప్రైవేటు సామ్రాజ్యవాద కార్పొరేటు కంపెనీలకు కారుచౌకగా దోచిపెట్టడమే ఎన్డిఎ ప్రభుత్వం ముందుకు తెచ్చిన నైపుణ్యాభివృద్ధి పథకాల బండారంగా స్పష్టమౌతోంది.

○○○○○○○

ఆయుధ కర్మాగారాలలోని సహాయకుల నిరవధిక సమ్మె

2015 డిసెంబర్ లో న్యూఢిల్లీలోని జంతర్ మంతర్ వద్ద 'అప్రోప్రియేట్ సవరణ చట్టం - 2014' ప్రకారం తమ హక్కులను డిమాండ్ చేస్తూ ఆయుధ కర్మాగారాలలో పనిచేసే వందలాదిమంది నైపుణ్య సహాయక సిబ్బంది నిరవధిక సమ్మె చేస్తూ, దీక్ష చేపట్టారు. ఆయుధ కర్మాగారాలలో తాము నిర్దేశిత కాలపరిమితి కనుగుణంగా శిక్షణ పొందిన తర్వాత కూడా, వారిని ఉద్యోగులుగా తీసుకోవటానికి నిరాకరించటంతో, వారంతా వీధుల్లోకి నెట్టబడ్డారు. ఈ శిక్షణ పొందిన సహాయక సిబ్బంది అతి తక్కువ వేతనాలతో, వారి శ్రమను అధికారికంగా దోచుకోవటానికి వీలైన కారుచౌక శ్రామికులుగా బడా పారిశ్రామిక యాజమాన్యాలు ఉపయోగించుకుంటున్నాయి. ఆయుధ కర్మాగారాలలో సహాయకులుగా శిక్షణ పొందిన వారిని పర్మినెంటు కార్మికులుగా తీసుకునే విధానాన్ని కోల్ తత్వంలోని ఆయుధ కర్మాగార బోర్డు ఏనాడూ చేపట్టలేదు. యువతను పలు రూపాలలో వంచించటం మినహా, ప్రభుత్వం ఘనంగా ప్రకటిస్తున్న నైపుణ్య అభివృద్ధి, ఉద్యోగ కల్పనల అసలు రూపం ఈ విధంగా వుంది.

○○○○○○○

హెచ్ఎంటి పరిశ్రమల మూసివేతకు కేంద్ర మంత్రిమండలి ఆమోదం

పేరెన్నికగన్న హెచ్ఎంటి గడియారాలు, హెచ్ఎంటి చినార్ చేతిగడియారాలు మరియు హెచ్ఎంటి యూనిట్లను మూసివేసేందుకు కేంద్ర మంత్రిమండలి ఆమోదముద్ర వేయటం ద్వారా వేలాదిమంది కార్మికులను నిరుద్యోగులుగా మిగిల్చింది. 2007 వేతన స్కేళ్ళ కనుగుణంగా స్వచ్ఛంద పదవీ విరమణ పథకం ప్రకారం కార్మికులు తమ బకాయలను పొంద గలరని పేర్కొంది. గత 9 నెలలుగా ఈ పరిశ్రమలో కార్మికులకు వేతనాలు చెల్లించటంలేదు. ఈ కంపెనీలను తిరిగి తెరుస్తారన్న ఆశ కూడా లేదు. మరో ప్రత్యామ్నాయం లేకపోవడంతో గత్యంతరం లేక బలవంతంపై విఆర్ఎస్‌ను అంగీకరించేందుకు కార్మికులు నెట్టబడ్డారు. ప్రభుత్వరంగ సంస్థలలో పనిచేస్తున్న కార్మికుల చేదు అనుభవాలు ఇవి. సరళీకరణ విధానాలు, 'సంస్కరణ'ల పేరిట సూపర్ లాభాల నాణ్ణించే బడా కార్పొరేటు సామ్రాజ్యవాద కంపెనీలకు విస్తృతావకాశాలు కల్పించేందుకే ఈ పరిశ్రమలను బలవంతంగా మూత వేశారనేది వాస్తవం.

○○○○○○○